

आकाशवाणी
क्षेत्रीय समाचार
देहरादून (उत्तराखण्ड)
बुधवार 12.02.2025
समय 1305

मुख्य समाचार :-

- राज्य के छह जिलों में वनाग्नि की कल होने वाली मॉक ड्रिल को लेकर देहरादून में टेबल टॉप अभ्यास किया गया।
- राज्य शैक्षिक अनुसंधान एवं प्रशिक्षण परिषद की ओर से देहरादून में "इनोवेट उत्तराखंड" विषय पर राज्य स्तरीय हैकार्थॉन का आयोजन।
- प्रयागराज महाकुंभ का माघी पूर्णिमा का स्नान जारी, हरिद्वार के विभिन्न गंगा घाटों में भी बड़ी संख्या में श्रद्धालु लगा रहे हैं आस्था की डुबकी।
- अल्मोड़ा के सोबन सिंह जीना विश्व विद्यालय परिसर में राष्ट्रीय युवा संसद महोत्सव आयोजित किया जा रहा है।

टेबल टॉप अभ्यास

प्रदेश में गर्मी का सीजन आते ही जंगलों में आग लगने की घटनाएँ भी बढ़ जाती हैं। इसे देखते हुए वनाग्नि की घटनाओं पर प्रभावी नियंत्रण और उचित प्रबंधन के लिए राष्ट्रीय आपदा प्रबंधन प्राधिकरण और राज्य आपदा प्रबंधन प्राधिकरण द्वारा संयुक्त रूप से राज्य के छह जिलों— अल्मोड़ा, चंपावत, पौड़ी, टिहरी, देहरादून और उत्तरकाशी के 16 स्थानों पर कल मॉक ड्रिल का आयोजन किया जाएगा। मॉक ड्रिल को लेकर देहरादून में टेबल टॉप अभ्यास किया गया। राज्य आपदा प्रबंधन सचिव विनोद कुमार सुमन ने कहा कि वनों की आग पर नियंत्रण को लेकर टेबल टॉप अभ्यास में एनडीएमए, एसडीएमए, एनडीआरएफ और एसडीआरएफ सहित अन्य संबंधित विभागों के अधिकारियों ने वनाग्नि रोकथाम पर गहनता से विचार विमर्श किया।

मॉक ड्रिल का उद्देश्य विभिन्न रेखीय विभागों के बीच आपसी समन्वय का धरातल पर परीक्षण करना, विभिन्न संसाधनों का सर्वोत्तम क्षमता के साथ प्रयोग करना और समुदायों की सहभागिता को सुनिश्चित करना है।

हैकार्थॉन

राज्य शैक्षिक अनुसंधान एवं प्रशिक्षण परिषद— एस.सी.ई.आर.टी. की ओर से देहरादून में "इनोवेट उत्तराखंड" विषय पर एक दिवसीय राज्य स्तरीय हैकार्थॉन का आयोजन किया गया। इस अवसर पर प्रदेशभर से चयनित दस छात्र—छात्राओं और इतने ही शिक्षकों ने अपने नवीन विचार रखे। एससीईआरटी के अपर निदेशक प्रदीप रावत ने कहा कि छात्रों के लिए डिजिटल माध्यम से अपने आस—पास की परेशानियों को हल करने के लिए एक डिजिटल अभिनव प्रयोग इस हैकार्थोन में किया गया है। इसमें बच्चों और शिक्षकों ने अपने विचारों के माध्यम से नए—नए समाधान सुझाए।

वहीं, इस दौरान छात्र—छात्राओं ने हैकार्थॉन का हिस्सा बनकर खुशी जताई और अपने कई अहम सुझाव दिए।

रविदास जयंती

देशभर में आज संत रविदास की जयंती मनाई जा रही है। राज्यपाल लेफ्टिनेंट जनरल गुरमीत सिंह ने महान संत और समाज सुधारक गुरु रविदास जी की जयंती के अवसर पर प्रदेशवासियों को हार्दिक बधाई व शुभकामनाएँ दी हैं। राज्यपाल ने अपने संदेश में कहा कि संत रविदास जी का जीवन दर्शन संपूर्ण मानवता को एकता, सद्भाव और समरसता का संदेश देता है। राज्यपाल ने प्रदेशवासियों से संत रविदास जी के विचारों को आत्मसात करने और समाज में भाईचारे और समानता को मजबूत करने का आह्वान किया। मुख्यमंत्री पुष्कर सिंह धामी ने भी प्रदेशवासियों को संत रविदास जयंती की शुभकामनाएँ दी हैं। इस अवसर पर जारी अपने संदेश में मुख्यमंत्री ने कहा कि संत रविदास जी ने अपनी शिक्षाओं में जाति, धर्म और वर्ग के भेदभाव से मुक्त होकर मानवता की सेवा करने का संदेश दिया है। उन्होंने कहा कि हमें उनकी शिक्षाओं को आत्मसात कर सभी की भलाई के लिए कार्य करना चाहिए।

माघी पूर्णिमा स्नान

प्रयागराज महाकुंभ का माघी पूर्णिमा का स्नान जारी है। यह स्नान कल्पवास के विशेष अनुष्ठान के समापन का प्रतीक है। इस भव्य उत्सव में इस वर्ष 10 लाख से अधिक कल्पवासी शामिल होंगे। परंपरा के अनुसार माघ पूर्णिमा तक संगम तट पर कल्पवास करने से हजारों वर्षों की तपस्या का फल मिलता है। महाकुंभ में कल्पवास विशेष फलदायक माना जाता है। माघी पूर्णिमा विशेष स्नान के लिए उत्तर प्रदेश सरकार ने विशेष यातायात प्रबंध किए हैं। विश्व का सबसे बड़ा धार्मिक आयोजन महाकुंभ मेला 13 जनवरी को शुरू हुआ था। इसमें अब तक 46 करोड़ से अधिक श्रद्धालु आस्था की डुबकी लगा चुके हैं। वहीं, हरिद्वार में हर की पैड़ी सहित विभिन्न गंगा घाटों में बड़ी संख्या में श्रद्धालु गंगा स्नान कर रहे हैं।

युवा संसद

अल्मोड़ा के सोबन सिंह जीना विश्व विद्यालय परिसर में राष्ट्रीय युवा संसद महोत्सव आयोजित किया जा रहा है। विश्वविद्यालय परिसर के दृश्य कला एवं चित्रकला के विभागाध्यक्ष प्रोफेसर शेखर चंद्र जोशी ने बताया कि युवा संसद महोत्सव के तहत तीन चरणों में प्रतियोगिता आयोजित की जा रही है। उन्होंने बताया कि जिला स्तर, राज्य स्तर और राष्ट्रीय स्तर पर होने वाली प्रतियोगिता का विषय विकसित भारत रखा गया है। उन्होंने कहा कि युवा संसद महोत्सव कार्यक्रम का उद्देश्य युवाओं को भारत को विकसित राष्ट्र बनाने के लिए अग्रसर करना है।

वहीं प्रतिभागी छात्रा, गीतांजलि ने कहा कि देश को विकसित करने के लिए, बेटी बचाओ- बेटी पढ़ाओ, स्वच्छता, स्वास्थ्य, शिक्षा समेत मूलभूत आवश्यकताओं से जुड़े सभी कार्यक्रमों पर ध्यान देना होगा।

गौरतलब है कि हर साल आयोजित होने वाले युवा संसद महोत्सव का उद्देश्य युवाओं को लोकतांत्रिक प्रक्रियाओं से जोड़ना और देश के प्रति उनकी सोच को एक बड़ा मंच देना है।

चारधाम निरीक्षण

चारधाम यात्रा को सुव्यवस्थित संचालित करने के लिए रुद्रप्रयाग जिले में जवाड़ी बाईपास पर बनाई जा रही पुलिस चौकी और जिला चिकित्सालय में बनाई जा रही पार्किंग के निर्माण कार्यों का जिलाधिकारी सौरभ गहरवार ने निरीक्षण किया। इस दौरान उन्होंने कार्यदायी संस्था को निर्माण कार्य शीघ्र पूरा करने के निर्देश दिए।

आदर्श ग्राम

उत्तराखंड सरकार ने प्रदेश के 13 जिलों में 13 आदर्श संस्कृत ग्राम घोषित किए हैं। इन गांवों में सभी कामकाज और सूचनाएं संस्कृत में होंगी। सरकार संस्कृत प्रशिक्षकों की नियुक्ति करेगी और गांवों में संस्कृत के प्रचार-प्रसार को बढ़ावा दिया जाएगा। संस्कृत शिक्षा मंत्री डॉ. धनसिंह रावत ने कहा कि यह पहल नई पीढ़ी को भारतीय ज्ञान परंपरा से जोड़ने में मदद करेगी।

प्रशिक्षण

भारतीय स्टेट बैंक ग्रामीण स्वरोजगार प्रशिक्षण संस्थान की ओर से रुद्रप्रयाग जिले में अगस्त्यमुनि विकासखंड की ग्राम पंचायत ग्वाड थापली में कल से 'डेयरी फार्मिंग व वर्मी कंपोस्ट बनाने' का प्रशिक्षण दिया जाएगा। यह जानकारी देते हुए आरसेटी के निदेशक के. एस रावत ने बताया कि ग्राम पंचायत ग्वाड थापली में एनआरएलएम द्वारा गठित स्वयं सहायता समूह की सदस्यों और ग्रामीणों को 13 फरवरी से 22 फरवरी तक यह प्रशिक्षण दिया जाएगा।